

ఇదిగో నీ ఉత్తరం

ఉద్యాన వనమంతటా ఒయ్యారాలోలికిస్తూంది, సోయగాల ప్రకృతికన్య,
చల్లగావీచే పిల్లగాలుల్లో పరవశిస్తోంది. వితబూసిన పూవులలో చిరు
నవ్వులు చిందుతోంది.

మేఘాలావరించిన ఆకాశం తనకోసం నీరీక్షించి నీరసించిపోయిన
తన 'పద్మిని' మాత్రేనా తలచలేదు-వడమటికొండ మాత్రేనాడు, రవి.
తెలియకుండానే సంజచీకటులలుముకుంటున్నాయి. అక్కడక్కడ మిగిలి
పోయినపిట్టలు గుంపులుకట్టి గూళ్ళువేరే ఆరాటంలో మసకరేఖల్లా మబ్బుల్లో
కదులుతున్నాయి.

ఎప్పటినుంచి కూర్చున్నాడో, అంతులేని తీయని తలపులలో, ఎడ
పొంగే ప్రేయురాలి వలపుల్లో, ఆదమరచి ఆ యువకుడు! చల్లగా పైన
బడిన వానబిందువులతో ఈ లోకంలోకి వచ్చాడు. ఆతని తనువు పులక
రించింది.

త్రైట్లు వెలిగాయి. ఆ పూలదొంతరల వీలాసంలో ఆతనికి రాధాదేవి
దరహాసం స్ఫురిస్తుంది, ఆ చల్లనిజల్లు రాధ స్పర్శలాగా మరపిస్తోంది,
అంతా రాధామయంగా ఉంది, కానీ రాదతేదు, సన్నిధిలో! "ఎందుకీ
తొందర? నేడోరేపో రాధ నీ సొత్తే కాబోతుందికదూ" అని హృదయం

చిలిపిగా నవ్వింది. చుట్టూచూచి పగటికలలు చాలిస్తూ ముందడుగు వేశాడు కిశోర్. గాలికి ఎగిరివచ్చి కాబోలు కాలికి ఏదో కాగితం గల గల తాకింది. దృష్టి దానిమీదపడింది. కాళ్ళు నాలుగు అంగలు వేశాయి, ఎందుకో ఆ దీపస్తంబంక్రింద స్పష్టంగా మెరిసిన అక్షరాలు అతణ్ణి ఆకర్షించాయి. మనస్సు వెనక్కి లాగింది. తిరిగివెళ్ళి, ఆ కాగితం వంగిఅందుకున్నాడు. జల్లు పెద్దదవుతోంది, మధ్యలో చిక్కుపడితే? కాగితం జేబులోపెట్టుకుని చకచక ఇంటివైపు నడిచాడు.

ఇంట్లో అడుగుపెట్టాడోలేదో, పెద్దవానమొదలైంది. తువాలతో తల తుడుచుకుంటూ కుర్చీలో కూలబడ్డాడు. చిన్నపిల్లవాడిలాగా దారిలో కనబడ్డ కాగితం దాచి తెచ్చుకున్నాడు! తన ప్రవర్తనకు తనకే నవ్వు వచ్చింది. కాగితంవిప్పి పారజూచాడు. సంజోధన చూడగానే అది ఒక ప్రేమలేఖ అని అర్థమైపోయింది, కిషోర్కి. 'చీ'! ఇంకోళ్ళ ప్రేమలేఖలు చదవడమేమిటి? నీచంకాదూ!' అనుకున్నాడు. కానీ, ఆ వ్రాతచూస్తుంటే ఎందుకో తెలియని కుతూహలం అతనిలో ఇనుమడిస్తోంది. ఎవరివీ అక్షరాలు? అనాలోచితంగానే చదవసాగాడు.

“నా సర్వస్వమైన రవీ!

నీకు ఉత్తరం వ్రాయవద్దనే అనుకున్నాను. నువ్వు చదువుతావనే నమ్మకం కూడాలేదు. అయినా వ్రాస్తున్నాను. ఈ క్షణంలో గతమంతా నాకోసమే మరోసారి నెమరువేసుకున్నట్లయినా అవుతుంది. ఒకవేళ ఇది చదివి నా మనస్సు అర్థం చేసుకుంటేనా... ధన్యురాలినే! ఇదీనాతుదిలేఖ. ఇక నీకు వ్రాయలేను రవీ...”

ఎవరివి ఈ అక్షరాలు? తనెప్పుడో చూచిన వ్రాతలాగా అనిపిస్తోందే? ఏదో ఆవేదనతో కిళ్ళోర్ చేతులు కంపించసాగాయి, మళ్ళీ చదువుతున్నాయతని నేత్రాలు.

“నిన్ను చూసిన తొలిక్షణంలోనే నాహృదయం నీకర్పించుకున్నాను. నిండుమనస్సుతో నిన్నే నమ్మాను. నీడికానిదేముందని, నా తనువుకూడా సమర్పించుకోడానికి సందేహించలేదు....అంతగా నమ్మాను. నీ కన్నుల్లోకి చూస్తూ ఎదపై పవ్వళించి నా జీవితవంతా మల్లెపూల తెప్పల్లో తేలి పోతుందని కలలు కన్నాను. అంతులేని అనురాగాన్ని, హద్దులేని ప్రేమనీ నీపై పెంచుకున్నాను. నీ సమక్షం దూరమైన ఒక క్షణమైనా యుగం లాగా గడిపాను, నీ దాన్నై నిలకడగా బ్రతుకుబాటపై పయనించాలని ఆరాటపడ్డాను...

“ఆరోజు...రవీ! నీవు మర్చిపోయావేమోగానీ, నేనుమర్చిపోలేదు. ఆవేళ సాయంత్రం ఆరుగంటలు దాటింది. సంజచీకటి పడుతూంది. సినిమానుంచి వస్తున్నాను. అంతదాకా నాకు మీ ఇల్లు తెలియదు.

“ఇంటి గడపలోనుంచుని ఉన్న నువ్వు నన్ను చూచి ఆత్యానందంతో పిల్చావు. నేను సందేహించాను, ‘ఎందుకు సందేహిస్తున్నావు?...నా మీద నమ్మకం లేదా?’ అని నువ్వు అడుగుతుంటేకాదనలేకపోయాను...రెండు గంటలు రెండు సెకన్లలా దాటిపోయినై ... ఎవరూ లేని ఏకాంతం యవ్వనం-వేడికోర్కెలు-నీ కళ్ళల్లో తృప్తి... నాకింకా స్పష్టంగా గుర్తు క్షాయి.రవీ... వివాహం కాలేదు, ఇదితప్పని వారించాను. ... నువ్వు వినలేదు. నా ముఖంలోకి చూస్తూ, ‘నన్ను నమ్మలేవా? నిన్ను నేను మోసం

చేస్తా? మనస్సాక్షిగా చెప్తున్నాను. మనీడ్యరం ఏనాడో ఒక ప్రైవోయాం
ప్రియా... అంటున్న నిన్ను చూసికరిగిపోయాను. తరువాత సంగతి
నీకే తెలుసు ..

“ఆందరిపాలిటా వరమైన సూత్యత్వంనేడు నాకు అభిశాపమైంది.
తరువాతతరువాత, ఎంత ప్రయత్నించినా నీ దర్శనభాగ్యమే కరువైంది.
నువ్వు ఇల్లు మారావని కూడ తెలిసింది. రెండు నెలలు ఓపిగ్గా నిరీక్షించాను.
దేవుకైవా హద్దుడండి కను?—అవివాహితనయి-ఆందరి దృష్టిలో
వతితగా పరిగణించబడే భావిదశను తల్చుకుని కుమిలి ఏడ్చాను... మన
శ్మాంతి కరువైపోయింది.

“ఒకనాడుఆ రోజుకూడా ఇంకా నా కళ్ళల్లో మెదుల్తూనేఉంది,
రవీ; — వెతుక్కుంటూ నీకోసం వచ్చాను ‘అయ్య వస్తారమ్మా,
కూచోండి’ అంటూ మీ పనివాడు నాకు కుర్చీ తెచ్చివేశాడు. ప్రక్క
గదిలోంచి నవ్వుతూ, తుళ్ళుతూ ఎవరో స్త్రీతో మాట్లాడే నీస్వరం వినిపించి
ఉలిక్కిపడ్డాను. ఐదునిమిషాల్లో నేను విన్న ఆ ప్రేమ ఘట్టాలు—ఏవేవో
ఎన్నెన్నో మాటలు, నా గుండెను చీల్చి వేశాయిరవీ;— ఆగలేక తలుపు
కొట్టి పిలిచాను.

‘తలుపు తీసి నన్నుచూస్తూనే నీ మొహం ఎర్రబడింది — ఆ
భయంకర రూపం నేను వలచిన రవిదీ కాదు రవీ? ‘ఆవిడ’ వినకూడదని
కావోలు ముందు వరండాలోకి వచ్చి, సినిమాల్లోవిలన్ పోజుపెట్టి, ‘ఇక్కడి
కెందుకొచ్చావు?’ అన్న మాటలు ఎలా మర్చిపోను? దుఃఖంపెల్లుబికే
కంతంతో, ‘రవీ; నీకిడిన్యాయమా? నన్ను పతితను చెయ్యకు—నీ ప్రతి
రూపం నాలో పెరుగుతోంది.—’ అని విలపించాను.

“ఒకక్షణం నిర్ఘాంతపోయి నిల్చున్నావు-ఆమాటవిని. అంతటితో పూర్తిగా మారిపోయావు, ‘నేను పతితను చెయ్యడమేం? ఈ రెండునెలల్లో పతితవుగా ఎక్కడెక్కడ తిరుగుతున్నావో నీకే తెలియాలి. గుండెలు తీసిన బంటువి కాకపోతే ఎంత ధైర్యంగా వస్తావు?’ అంటూ చక్కగా విలన్ పాత్ర అభినయించి డైలాగ్ చెప్పావు. నిమనంలో నీ బాధ్యత తప్పించుకున్నావు. గుర్తుందా నీకు? నేను అప్పుడు ఒకక్షణం ఆగలేదు. ఒక్కమాటైనా ఆనలేదు.

“అనేందుకేముంది రవీ; స్త్రీకి కావలసింది మనస్సు. పురుషుడెప్పుడూ వాంఛించేది ఒకటే—శరీరం. ఈ విషవలయం సృష్ట్యాది నుంచీ సాగుతూనే ఉంది. ఈ వలయంలో ఎప్పటికీ స్త్రీయే చిక్కుపడి పోతుంది.

“అందుకే ఏమీ ఆనలేదు—నాముందు మరోదారి కూడా కనిపించలేదు. నీదారినించి, నిందపాలు కావోయే బ్రతుకునుంచి, నిశ్శబ్దంగా తప్పుకోడానికే నిర్ణయించాను.

“రవీ: ఇప్పటికీ నీ మీద నాకు కోపంలేదు. ఇదంతా నా దురదృష్టమో, స్వయంకృతతాపరాధమో అనుకుంటాను. నేనూ ‘భారతనారి’నే కదా!

నిన్ను పెళ్ళిచేసుకుని, అందని లోకాలు అందుకుందామని ఆశలు పెంచుకున్నాను. మన ప్రేమ ఫలంగా ఈ లోకంలోకి తొంగిమాసే పసికందు చిలిపి చేతులు చూస్తూ, ఇద్దరం ఎంతో మురిసిపోతామని కలలు కన్నాను. బ్రతుకుబాటపై జంటగా పయనిస్తామని భావించాను. ఒంటిగానే బ్రతుకుదాటి వెళ్ళిపోతున్నాను.

“ఇంత అఘాయిత్యం చేయడమా అనుకోకు—గుట్టుగా సంసారం చేసుకుంటూ, నలుగురిలో పరువు ప్రతిష్ఠలతో బ్రతికే సామాన్యకుటుంబం నాది. అమ్మ వృద్ధురాల. నన్నూ, అన్నయ్యనూ తన రెండు కళ్ళుగా పెంచుకుంది. మాపై ఎనలేని ఆశలు నింపుకుంది. ప్రాణాపోయినా సరే మానంతో బ్రతకాలనే పుణ్యజీవి నా అన్న. వాళ్ళిద్దరికీ నా చావు శోకం తెచ్చి పెట్టవచ్చు. కాని నా ఈ దశ నలుగురికి తెలిస్తే, వాళ్ళకి శోకంతో పాటు ఆజీవన కళంకంకూడా తెచ్చిన దాన్నవుతాను. అందుకే గుట్టు చప్పుడుగా నిర్ణయిస్తున్నాను. నా తుడి కోరిక కూడా అదే. నా విషయం ఎవరికీ తెలియనీయకు,

“చాలా సోదీ చెప్పాను రవీ: మరో రెండు చివరిమాటలు చెప్పి శాశ్వతంగా నీ జీవితరంగం నుంచి నిష్క్రమిస్తాను. నువ్వయినా హాయిగా సుఖించు — చచ్చే ముందు ఇంత ఉత్తర మెందుకనుకోకు; నేనూ మనిషినే. ఒకసారైనా ఈ అక్షరాలపై దృష్టి పడి ‘అయ్యో! పాపం నా మనిషిలాగా బ్రతికింది’ అనే సానుభూతి వాక్యం నీ నుంచి ఏదైనా వెలువడుతుందేమో ననే ఆశ—అంతే.

‘అనురాగంతోనే సెలవువేడుతున్నాను. ఒకసారి చీదరించుకున్నాక !నీ తగ్గరికి ఇక రాలేను. పుట్టేబిడ్డను లోకములో అవహేళన పాలుచేయడానికి ఒప్పుకోలేను... ఇక ఉకచే గింటే, పరలోకంలోనే మళ్ళీ మన కలయిక. సెలవు.

నీ దానినిగానే వెళ్ళిపోతున్నా

నీ ‘ఒకనాటి ప్రణయిని’.

ఉ త్తరం ముగింపుకు వస్తుంటే, కిశోర్ కళ్ళల్లో అక్షరాలు చెదిరి పోతున్నాయి.. ఎవరివీ అక్షరాలు? ఎవరు వ్రాసింది ఉ త్తరం ..అయ్యో ఎక్కడా పేరులేదే — వణికి పోతున్న చేతుల్లో మళ్ళీ చూశాడు. ఎవరి ప్రణయిని?—ఎవరి ప్రణయిని? ఏవరుతల్లి నువ్వు—ఎలా తెలుస్తుంది?—ఎవరి చెల్లి?

అతని నోట మాటరాలేదు. పాపం, పెదవుల తడి ఆరిపోయింది. జాలిపడిన కళ్ళే ఆ పెదవులు తడుపుతున్నాయి. అక్షరాల్లోకి చూస్తూ, ఏదో జ్ఞాపకం వచ్చినట్లు అటకపైన కనిపిస్తున్న పాత పుస్తకాలవైపు పరిగెత్తాయి, అతని కళ్ళు. కాని కాళ్ళు పెల్లగిలడం లేదు. నంవత్సరం క్రింద హఠాత్తుగా చనిపోయిన తన ముద్దుచెల్లెలు మంజు గుర్తువస్తోంది, నిశ్చేతనుడై వెనక్కి వ్రాలిపోయాడు కిశోర్!

రెండు రోజులదాకా ఆ ఉ త్తరం మళ్ళీ చూడ్డానికి సాహసించలేదు కిశోర్. ఆ రోజు సాయంత్రం ఆఫీసు నుంచి రాగానే సొరుగులోంచి కాగితం తీసి చూస్తూ కూర్చున్నాడు. మౌనంగా, ఒంటరిగా కూర్చున్న అతని మనస్సు గతంలోకి పరుగులు తీస్తోంది. ఎన్నెన్నో సంఘటనలు వరంపరలుగా స్మృతిపథంలో మెరుస్తున్నాయి. ఆది ఇన్లాండ్ ఉ త్తరం దానికి మరో కాగితం పిన్ చేసి ఉన్నట్లు గమనించాడు కిశోర్. ఇదేమిటి— అని అత్రంతోళ్ళపరికించాడు. అనాటి దుఃఖాతిరేకంలో మరో కాగితంతో కలిసి ఉన్నట్టే తెలియలేదు, అతనికి.

ఈ కాగితంలో వ్రాత వేరుగా ఉందే ఇదెవరిది? ఏమీ సక్రమంగా లేదు. ఏదో అసందర్భంగా అడ్డగోలుగా గీతి పెట్టినట్లుంది? చదవడానికి యత్నించాడు, కిశోర్! మధ్యమధ్య 'రవి, అని చాలసార్లు తెలుగులో, ఇంగ్లీషులో గీతిఉంది.

‘పోయిందనుకున్నా మళ్ళీ వచ్చింది నీ ఉత్తరం, శబాన్—ఎ
లోకంనుంచి వ్రాశావో మంజూ — మళ్ళీ వ్రాశావా ఇది? అదను
వ్రాయడం ఈసారి మర్చిపోయావేం?—పిచ్చివానివి’

‘మంజూ! కాలేజీలో నీ కంటే నేను ఒకయేడు సీనియర్ కదూ!
నేను డిగ్రీకోర్సు అయ్యాక ఉద్యోగంలో చేరిపోయాను కదా?’

‘ఆ రోజు — నువ్వు పరధ్యానంగా కాలేజీకి పోతున్నావు. నా
సైకిల్ వేగంగా పార్కు దగ్గర మలుపు తిరిగింది. కొంచెంలో తప్పి
పోయింది. నీ పుస్తకాలన్నీ పడిపోయినై. నేను తీసి ఇచ్చి ‘సారి’ అంటూ
సైకిలెక్కి పోయాను. మొదటిసారి అది — చాలా సార్లు మళ్ళీ మళ్ళీ అదే
వేళకి కలుసుకున్నాం—ఎప్పుడూ ఇలాగే కలుసుకుందామేం—

‘ఒకరోజు పార్కులో నీమీద తాసిన కవిత్యం చదివి వినిపిం
చాను... నువ్వేమన్నావు? గుర్తుందా?... అబ్బో నువ్వు రవివే అనుకు
న్నాను... కవివి కూడాను’ అని... అసలు నేను రవీకాదు, కవీకాదు.
హంతకుణ్ణి... మంజూ ఆగంతుకుణ్ణి.

‘ఒకరోజు మీ అన్నయ్యకు పరిచయం చేశావుకదూ! నా క్రెఫెండ్
అనీ, చాలా మంచివాడు అనీ చెప్పావు’

కిశోర్ చదవడం ఆపాడు. తటుక్కున మెరిసింది ఆ సంఘటన
అతని మనోపటంమీద. ఆరాత్రి ఇంటిదగ్గర చెల్లెలితో అన్నాడు తాను,
“హద్దులు మీరేవరకు పోనీయకు మంజూ! అన్నీ తెలిసినదానివి. నీకు
నేనేంచెప్పగలనమ్మా?” మరోసారి రవిని వివాహంచేసుకునే అభిప్రాయం
చెల్లెలు సిగ్గులుతూ తనతో చెప్పింది. తానన్నాడు, “సరేనమ్మా! కాని తొందర

వసి నిర్ణయాలు తీసుకునేసంగతి కాదమ్మా ఇది. పెళ్ళంటే నూరేళ్ళపంట”
 ఇంకో సందర్భంలో, “మంజూ, చూడమ్మా! మీరిద్దరూ పార్కుల్లోనూ,
 ఇతర తాను కలుసుకోవడం మంచిదికాదమ్మా! ముడిపడేదాకా నలుగురూ
 చూస్తే బాగుండదు మరి” అని హెచ్చరించాడు తాను. మంజూ ఆమాయ
 కత్వం, ఉద్విగ్న స్వభావం తనకుబాగా తెలుసు. ఎంతమంచిపిల్ల! ఏమై
 పోయింది? ఎందుకిలా ఐంది?...

తరువాత ఒకరోజు మ్యాట్నీకి వెళ్ళి చాలా ఆలస్యంగా వచ్చింది
 మంజూ. ఎంతో ఆలసిపోయి అదోలా వచ్చింది. అమ్మ చాలా ఆవే
 దనతో ‘ఒంట్లో బాగాలేదామ్మా?’ అంటూ కాఫీ ఇచ్చింది. ‘రవి ఇంటికి
 వెళ్ళావుకమా!’ అని తాను కోప్పడ్డాడు. రాత్రి బోజనం తరువాత అమ్మ
 తనను మందలిస్తూ, ‘ఏమన్నావురా దాన్ని! ఏడ్చి ఏడ్చి కళ్ళు ఎరబడి నై.
 దానికి ఒంట్లో బొత్తిగా బాగులేనట్లుంది’ అన్నది. తనకెంతో కష్టమని
 పించి, చెల్లెల్ని బుజ్జగించాడు మళ్ళీ. మంజూ నిశ్శబ్దంగా కన్నీళ్ళు తుడుచు
 కుంది అంతే. మళ్ళీ కిశోర్ తన చెల్లెలిముఖాన చిరునవ్వు చూసి ఎరుగడు.

మరో రెండు నెలల అనంతరం ఆఫీసు పనిమీద తాను ఒకరోజు
 హైదరాబాదు వెళ్ళి వచ్చాక, తెల్లవారుఝామునగానీ ఇల్లుచేరుకోలేదు
 ఆరా తే ఫోరంజరిగిపోయింది. అన్ననుకూడా పరాయివాడిగానే చూసి,
 రహస్యమైన వేదన ఏదో తనకోనే మ్రింగి, తనులేని సమయంలో శాశ్వ
 తంగా చూరమైపోయింది. చివరి నిమిషంలో అమ్మకు మాత్రం హీన
 స్వరంతో, “అమ్మా! నేను పోతున్నాను ఎప్పుడైనా నీకు తగిన
 చూతున్నా కాదని అనిపిస్తే నన్ను క్షమించమ్మా!... అన్నయ్య... అన్న
 కాడు — నన్ను తండ్రిగా పెంచి పెద్దచేసిన తండ్రి — కాళ్ళు మొక్కి

సెలవువేడానని చెప్పా. నా తప్పులన్నీ క్షమించమను — "అంటూ కళ్ళు మూసిందట.

ఈ జ్ఞాపకంతో పొంగివచ్చే దుఃఖతరంగాలు ఆపుకోలేక బిగ్గరగా ఏడ్చాడు కిశోర్... మళ్ళీ కొంత సేపటికి అతని మనస్సు అతీతంలో తేలియాడసాగింది.

ఆ తెల్లవారి—చెల్లెలి ప్రక్కనే ఉన్న తీవ్రమైన నిద్రమాత్రలు చూడగానే తమకి కథంతా అర్థమైంది. అమ్మా, తాను హడలిపోయారు ఆత్మహత్యా? ఎందుకు?

నేటి వరకూ అమ్మా తను అంత అల్లారుముద్దుగా పెంచుకున్న చెల్లెలు, ఆత్మహత్య చేసుకోవలసిన అగత్యం ఏమిటి? ఏమీ అర్థం అయింది కాదు. అది సమాధానం దొరకని ప్రశ్నగానే మిగిలిపోయింది. ఆ మనోవ్యధతోనే అమ్మ మూడునెలలు తిరక్కుండానే మృత్యువు పాలైంది.

హాయిగా ఎగురుతున్న పక్షిని మభ్యపెట్టి రెక్కలు విరిచిన ఆ కిరాతకుడెక్కడున్నాడో! కిశోర్ దుఃఖం తాత్కాలికంగా కోవంగా పరిణమించింది. కొన్ని నిమిషాలు నిశ్శబ్దంగా గడచాయి. మళ్ళీ అతడు తన ఎదుట ఉన్న కాగితం చదవడం మొదలుపెట్టాడు: అంతా పిచ్చి వ్రాతలా ఉంది.

"చాలా థ్యాంక్స్ మంజూ! ఈ ఉత్తరం మళ్ళీ నాకెలా అందింది" ఏలోకం నుంచి పోస్తువేశావు? చంద్రలోకమా?—రవి....రవి...."

"మంజూ! ఆనాడునీవు నాయింటికి వచ్చినపుడు 'లీల' ఉందికదూ అంటే ఆవిడ మా ఆఫీసరు ప్రైవేటు సెక్రటరీ. తరువాత ఆవిడకి

ప్రమోషన్ వచ్చింది. మా ఆఫీసర్ని వల్లో వేసుకుంది: నా ప్రణయం ఏం లెక్క? నేను గట్టిగా ఒకనాడు నిలదీసి అడిగితే 'పో! పూట్ — మళ్ళీ ముఖం చూపించకు' అంది. నా సామిరంగ. భలేమాట.

“హత్యా? ఆత్మహత్యా? హంతకుడెవరు? రవి... రవి పరలోకం నోపోమ్మ ఆఫీస్, ... డిజిస్టర్డ్ పోమ్మ” ఇత్యాది-ఇలాగే ఇంకేమేమిటో చిత్తుగా వ్రాసి ఉంది.

ఆ రాత ఏమిటో కిశోర్ కి అర్థం కాలేదు. ఇది ఒకవేళ రవి వ్రాసి ఉంటే ఇదేం పద్ధతి?

అలసి పోయిన కిశోర్ అలానే కూర్చున్నాడు కుర్చీలో. ఈ నూతన అనుభవాలతో అతని మనస్సు మొద్దుబారిపోయింది. రాధ వచ్చింది కూడా అతను గమనించలేదు. ఆమె వస్తూనే అంది,

“ఏమిటి కిశోర్? ఏదో దీర్ఘాలోచనలో పడ్డావు?”

కిశోర్ ఉలిక్కిపడ్డాడు. చిరునవ్వుతో ఆహ్వానించబోయాడు. కానీ దుఃఖం ఉబికి వస్తోంది. అతనింకేమీ మాట్లాడలేదు.

రాధ దృష్టి హఠాత్తుగా అతని ఒళ్ళో కాగితం మీద పడింది.

“అరె! ఈ ఉత్తరం నీ దగ్గరికెలా వచ్చింది కిశోర్!” అంది ఆశ్చర్యంగా.

కొంచెం తేరుకున్న కిశోర్ అంతకంటే ఆశ్చర్యంతో అడిగాడు, “అంటే! ఈ ఉత్తరం నువ్విదివరకే చూశావా? నా దగ్గర?”

“కాదు మహాశయా! ఆ మధ్య ఎప్పుడో—కొన్ని నెలల క్రిందట పార్కుకు వెడితే అక్కడ ఒక బెంచి క్రింద పడిఉంది కాగితం. కొంచెం

చదివేసరికి విషయం ఏదో తీవ్రమైందే అనిపించింది. ఎవరో ఆభాగ్యురాలి ఆవేదన-అని సానుభూతి కలిగింది. ఎవరు మర్చిపోయారో పాపం అనిచూస్తే ఎక్కడా వ్రాసినవాళ్ళ ఎడసులేదు. యేమైనా కాసీ అని అంటించి మా తమ్ముడికిచ్చి పోస్తువేయించాను ఇంతకీ ఇది నీ దగ్గరికెలా వచ్చింది..." ఇంతవరకూ మాట్లాడుతూపోతున్నరాధ అతని వాలకం గమనించనేలేదు. ఒక్కసారి మాట ఆపేసి ఆర్థ్రంగా "కిషోర్! యేమిటి, ఒంట్లో బాగలేదా? ఎందుకలా ఉన్నావు? యేమైందినీకు .."

పూసగుచ్చినట్లు కిషోర్ కథంతా చెపుతుంటే నిర్భాంతపోయి వింటూ కూర్చుంది అనూరాధ... ఆమె హృదయం సానుతాపంతో కల్లోలితమై పోయింది.

కన్నార్పక అతనికేసిచూస్తూ, ఆమె వింటోంది. అంతా చెప్పాక కిషోర్ అన్నాడు, "రాధా! నువ్వింత చనువుగా వస్తుండడం తగదు. ఒక శ్శకుఒకశ్శు బాధ్యత వహించేవరకూ ఎవరిహద్దుల్లో వాళ్ళుండటం చాలా అవసరం...రాధే!... స్త్రీచేసే పొరపాటల్లా ఒక్కటే. పురుషుణ్ణి బేషరతుగా నమ్మివేయడమే..."

"బాగుంది కిషోర్...నేను అలాంటి పొరపాటుచేసినా నీలాంటి ఉదారాశయుని దగ్గర నాకేం భయం?...నవ్వుతూ అంది రాధ.

"అయ్యో! నువ్వు కాఫీకూడా తాగినట్లులేదే," అంటూ కిషోర్ వద్దంటున్నా వినకుండా ఐగు నిమిషాల్లో కాఫీచేసి తెచ్చింది. కాఫీ త్రాగుతుంటే మళ్ళీ చెప్పిందిరాధ, "విచారపడి చేసేదేముంది కిషోర్? ఊరికే మనస్సుపాడుచేసుకోవద్దు...పోనీ కాసేపు మా ఇంటికి వస్తే..."

× × ×

మర్నాడు సాయంత్రం పార్కులో అదే బల్లమీద ఎదురుచూస్తూ కూచుంది రాధ. కిశోర్ వచ్చాడు, “ఇంత సేపటికా వచ్చేది?...” అన్న దామె, అలిగిన ఎలుగుతో.

“వచ్చానుగా... అయినా వస్తానని చెప్పలేదుగా!” అన్నాడు కిశోర్ హూర్పుంటూ.

“వస్తుంటావుగదా సామాన్యంగా!” అన్నది రాధ నవ్వుతూ
“ఇంతకీ మళ్ళీ...”

“ఎందుకొచ్చానంటావ్... అంతేనా?... కిశోర్! ఒకమాట!”
కొంచెం ప్రక్కకి తిరిగింది రాధ సిగ్గుపడుతున్నట్లుగా, “రేపు ప్రొద్దున ఇంటివద్ద ఉంటావా?...”

“అదేమిటి? ఎందుకు ఉండను? తెల్లవారగానే రెక్కలు కట్టుకుని ఎగిరిపోతాననుకున్నావా యేమిటి?” అన్నాడు కిశోర్ చిలిపిగా నవ్వుతూ.

“నేనూ...కాదు...రేపూ, మా నాన్నగారు, అన్నయ్య నీతో మాట్లాడాలని వస్తున్నారు కిశోర్!...”

కౌతుకంగా అన్నాడు కిశోర్, “అలాగా! నా కోసమా?... ఓహో!
నరే... జరగవలసిన విధానమేకదా?...గట్టిదానవే మొత్తానికి...”

“వాళ్ళేమన్నా అడిగితే ఏం చెప్పతావు కిశోర్? ...” రాధ కుతూహలంగా అతని కళ్ళలోకి చూస్తూ అడిగింది.

ఆ అమాయకత్వానికి నవ్వుకుంటూ కిశోర్ అన్నాడు, “ఏమి చెప్పాలో నువ్వే చెప్పు రాధే!...ఇంతకీ వాళ్ళేమడుగుతారంటావు?”

“పిల్లనచ్చిందా? కట్నమెంత కావాలి?—వగైరా అడుగుతారుగా!”

“ఓహో! అయితే నేనేం చెప్పాలి?”

రాధ మాట్లాడలేదు. ఆవల నెపు చూస్తూ కూర్చుంది.

“సరే నేనే చెప్తాను. పిల్లను చూడదల్చుకోలేదు. నచ్చడం ప్రశ్నే
లేదు. ఇకపోతే కట్నాలు, కానుకలు....అన్నింటి క్రిందా?....”

రాధ ఆత్రంగా అతని ముఖములోకిచూసింది ‘ఆఎంత?’ అన్నట్లు.

అతడు పూర్తి చేశాడు, “అన్నింటి క్రిందా ఒక్క రాధనిస్తే
చాలు....” ఆమెముఖం ప్రపుల్లితమైంది. రెండు చేతుల్లో ముఖం
దాచుకున్నదామె.

ఇంతలో, “ఎవరు మీరు? —ప్రేమికులా? జీవితాలు జాగ్రత్త”
అనే స్వరం వెనుకనుంచి వినవచ్చింది. ఇద్దరూ ఉలిక్కిపడి వెనక్కి
చూశారు. పెరిగిన గడ్డం, చెరగిన జుట్టు, పిచ్చివాలకం—ఎవరో అతడు
నీరసంగా నవ్వుతున్నాడు. రాధా కిశోరులు మొహమొహాలు చూస్తూఉండి
పోయారు. ఆ ఆగంతకుడు అక్కడ యేదో వెతుకుతున్నట్లు కనబడ్డాడు.

“అట్లా చూస్తారేం? నేనూ మనిషినే — శిథిలమైన మనిషిని.
మనస్సులేని మనిషిని చూశారా ఎప్పుడైనా?— నన్ను చూడండి!—”
మళ్ళీ అతనికళ్ళు నేలమీద వెదకటంలో నిమగ్నమైనాయి. “భలే శిక్ష
వేశావు మంజూ; ఎక్కడున్నావు నువ్వు?—” జుట్టు పీక్కులటూ నవ్వు
తున్నాడా వ్యక్తి, “అప్పుడొకసారి పోయింది. . . . ప్రవాస్తే దొరికింది...
మళ్ళీ పోయింది. ఏదీ? మళ్ళీ ప్రవాస్తావా నువ్వు. . . . ప్రవాయి. అడ్రసు
ప్రవాయక పోతే ఎలా? నేను వస్తానని భయమా? నేనిక్కడ ఉండలేను....”

అక్కడికే వస్తా మంజూ!...యేదీ యేదీ? నా ఉత్తరం! . . ." అంటూ
అకులు ప్రక్కకి నెడున్నాడతను నేలమీద కూలబడి. "ఎవరో కాజేశారు
నా సొమ్ము. . ." అని యేడవడం మొదలు పెట్టాడు.

వాళ్ళిద్దరికీ అంతా అర్థమైంది,

ఆనాడు ఆత్మార్పణ వచ్చి స్వార్థం ముందు అంజలి ఘటించి వేడు
కుంది. స్వార్థం ఆత్మార్పణను అవతలికి గెంటివేసింది. ఇప్పుడు స్వార్థమే
ఆత్మార్పణ చెయ్యాలనుకుంటోంది. కాని ఎవరికి? కిశోర్ నిట్టూర్పు
విడిచాడు. జ్ఞానోదయం కౌంచెం ఆలస్యంగా జరిగింది, జీవితాలు వెనక్కు
నడవవు. అగడ్తలున్నా ముందుకే ముందుకు ... ఒక చేనడక అక్కడే
ధర్మం, వివేకం — కొండది దృష్టిలో అదృష్టం అవసరపడతాయి.

"రవీ! ఇదిగో నీ ఉత్తరం" అంటూ అందించాడు కిశోర్ లేచి
వెళ్ళి.

ఉత్తరం చూస్తూనే ఆ ఉన్నాడుని కళ్ళు ఆనందంతో మెరిశాయి.
ఒక్క గంతువేసి చేతుల్లోంచి లాక్కున్నాడు. "నువ్వెవరు! చంద్రలోకం
నుంచి వచ్చావా! మంజూ పంపింది. నాకు తెలుసులే" అంటూ
కిలకిల నవ్వుతూ వెళ్ళిపోతున్నాడు. కొంతదూరం పోయి వెనుదిరిగి మళ్ళీ
అన్నాడు, "ఆపిల్ల నా చెల్లి అన్యాయం చెయ్యకు, పెళ్ళి చేసుకుని
సుఖంగా ఉండండి" ఆ కఠఠం క్రమంగా దూరమైపోయింది. తర్వాత
మళ్ళీ ఎన్నడూ వాటిద్దరికీ ఆ రూపం కనపడలేదు.

రెండు జతల నజల నేత్రాలు ఆవై పే చూస్తూ ఉండి పోయాయి.
అపిచ్చివాని అశీస్సులో వాళ్ళిద్దరి అనుబంధం శాశ్వతమై పోయింది.

(స్వాతి మాసపత్రిక మే, 1972)